

اکائی کے اجزاء	
2.1 مقصد	
2.2 تمہید	
2.3 موشحہ (عربی اشعار)	
2.4 ترجمہ اشعار	
2.5 تشریح اشعار	
2.6 شاعر ابوبکر محمد بن زہر۔ حیات و شاعری	
2.7 نوع النص (متن کی قسم)	
2.8 موشحات اور اس کے موضوعات	
2.9 عبارت اور متن کی مناسبت و ابعاد	
2.10 مضمون شعر	
2.11 مضمون اور اس کی خصوصیات	
2.12 تعبیر و معانی کا تعلق	
2.13 موشحہ کو نظم کرنے کا طریقہ	
2.14 خلاصہ	
2.15 تمرینات	
2.16 نمونے کے امتحانی سوالات	
2.17 فرہنگ	
2.18 سفارش کردہ کتابیں	

اس اکائی کو پڑھنے کے بعد آپ چھٹی صدی ہجری عصر ابوبکر بن زہر کے علم و ادب کے شہر ”اشبیلیہ“ کے ایک بڑے شاعر ابوبکر محمد بن زہر جو مملکت مراہطین کے شاہ ابویوسف کے دربار سے وابستہ رہے، ان کے کلام اور امتیازی خصوصیات کے متعلق واقف ہوں گے، ابوبکر محمد بن زہر کی ایک عمدہ نظم کے منتخب اشعار سے محفوظ ہوں گے۔ اس دور کی شاعری اور طرز اسلوب سے بھی واقف ہوں گے۔

یہ اکائی اندلس کی علمی و ادبی معروف و مشہور شخصیت ابو بکر محمد بن زہر کی شعری و ادبی خصوصیات پر روشنی ڈالتی ہے، شاعر ابو بکر محمد بن زہر اپنے زمانہ میں فن طب کے نابغہ روزگار شخصیت کے حامل تھے، ادب سے ذاتی لگاؤ اور دلچسپی تھی، شعر کا جدید صنف سخن ”موشح“ میں کمال پیدا کیا، موشح عربی شاعری کا ایک جدید فن ہے جس کا وجود اسپین میں عصر عباسی میں ہوا، عربی میں موجود شعر غنائی سے یہ چند چیزوں میں قدرے مختلف ہے، مثلاً: تکنیکی طور پر اس میں کچھ مخصوص قوانین و قواعد کی پیروی کی جاتی ہے، غیر عربی الفاظ کا استعمال، عامی زبان کا اعتبار و اعتنا، پھر نغمگی کے ساتھ گہری مناسبت و تعلق۔

ابو بکر شاعر نے اپنے اسلاف اور خاندانی بزرگوں کی طرح فن طب میں کمال حاصل کیا تھا مگر ذاتی دلچسپی ادب و موشحات سے تھی اسی لئے آپ کے موشحات میں سلاست و روانی، وضاحت معانی، اور موسیقیت و نغمگی، جدت طرازی، وجدانی کیفیات و احساسات اور اندلس کی ہوش ربا مناظر فطرت کا عنصر شامل، فنی اعتبار سے خیالات کی آفرینی نے موشحات میں زندگی اور حرکت و نمو پیدا کر دیا، بعض اشعار میں دعوت فکر و عمل بھی ہے، آپ کے موشحات کے موضوعات غزل گوئی، جام و صبو کا ذکر اور مناظر فطرت و طبیعت اور حکمت و دانش سے مملوء ہے، شعری اوزان سے بحر جُثث کے اوپر درج ذیل اشعار نظام کیے گئے ہیں۔

آپ کے موشحات عوام کے پسندیدہ اشعار میں آتے ہیں، قص و سرود کی محفلوں میں آپ ہی کے موشحات گائے جاتے ہیں، بحر جُثث میں ہر سطر شعر کا ”مستقلن، فاعلاتن“ کے وزن پر آتا ہے۔

2.3 موشحہ (عربی اشعار)

ما للمو له من سكره لا يفيق	يالہ سكران
من غير خمير يا للكئيب المشوق	يندب الأوطان
هل تستعاد أيامنا بالخليج	وليالينا
إذ استفاد من النسيم الأريج	مسك دارينا
وإذ يكاد حسن المكان البهيج	أن يحيينا
نهر أظله دوح عليه أنيق	مورق الأفنان
والماء يجرى وعائم وغريق	من جنى الريحان
أو هل أديب يحيى لنا بالعروس	ما كان أحلى
معى الحبيب وصافيات الكوس	فاسقنى وإملا
عيش يطيب ومنزلة كالعروس	عندما تجلى
عيش لعله يعود منه فريق	كالذی قد كان

یا صاحبیا الی متی تعذلانی	أقصر شیئا
قدمت حیا و المبتلی بالغوانی	میت حیا
جنی علیا عذب اللمی و المعانی	عاطر یا
هلال کله غزال انس یفوق	سائر الغزلان
یا لیت شعری هل لی الیه طریق	أوالی السلوان

2.4 ترجمہ اشعار

- ۱۔ مریض عشق کا کیا کہنا! دیوانگی سے اس کی رہائی ممکن نظر نہیں آتی، مے نوشی و بادہ خواری کے بغیر ہائے یہ کیسی مدہوشی ہے! ہائے سراپا مشتاق، غم عشق کا مارا، وطن سے جدائی کا رونارور رہا ہے۔
- ۲۔ کیا ہمارے خلیج میں گذرے (شاندار) شب و روز واپس ہوں گے؟ جہاں ہمارے گھر نسیم صبح کی خوشبوؤں سے معطر ہے، اور جہاں مکان کی رعنائی و دلکشی سے ہماری روح کو حیات نولتی ہے۔
- ۳۔ ایک ایسی نہر جس کے کنارے بڑا گھنا خوبصورت سایہ دار درخت ہے، (جس کی ٹہنیاں اس پر جھوم رہی ہیں) پانی اٹھیلیاں کھاتے بہہ رہا ہے، اور ریحان خوشبودار پھل پھول پتیاں اس بہتے پانی میں بچکولے کھاتے بہہ رہے ہیں۔
- ۴۔ کیا کوئی ایسا ادیب و قادر الکلام ہے جو اپنی ذہن رسا سے ہمیں ان شاندار گھڑیوں کی یاد دلاتا جو محبوب اور جام و صبو کے ساتھ گذری ہیں، پلاؤ اور پیٹ بھر کر پلاؤ، وہ تو ایک سچ دھج کر نکلنے والی پاکیزہ دلہن کی طرح شاندار زندگی تھی (جو گذر گئی)
- ۵۔ اس شاندار زندگی کے کچھ لمحات کاش دوبارہ واپس آجاتے! کہ یہ پراگندہ خیالات اور نغمے اس زندگی کی یادوں کو تازہ کرتے ہیں۔
- ۶۔ دوستو! کب تک ملامت کرو گے اب تو باز آ جاؤ! میں تو جیتے جی مر گیا، اور جو حسیناؤں کا گرفتار و دیوانہ بنا وہ تو زندگی میں مردہ لاش کی طرح ہے، خوشبو سے معطر ہونٹوں کی نازکی و شیرینی اور عمدہ خیالات کی رعنائی نے ہمیں مار ڈالا۔
- ۷۔ چاند محبت کی اس ہرن سے بہتر ہے جو تمام ہرنوں پر فائق ہے، کاش اس کا کوئی راستہ بناتا یا تسلی کا سامان میسر ہوتا۔

2.5 تشریح اشعار

- ۱۔ شاعر کہتا ہے کہ ایک بیماری دل کا مریض عشق و محبت میں ایسا مبتلا ہوا جیسے ایک بادہ خوار کہ دیوانگی میں اسے کچھ نظر نہیں آ رہا ہے، معشوق کی یاد میں سراپا مشتاق بنا ہے اور وطن سے دور ہونے کی وجہ سے غم سے نڈھال ہے۔
- ۲۔ اس بند میں شاعر کہتا ہے کہ عاشق نامدار کا محبوبہ کے ساتھ مقام خلیج میں گذرے ہوئے شاندار شب و روز کی یادیں ذہن و دماغ میں ایسی چھائی ہوئی ہیں کہ ان کی تمنا کرتا ہے کہ کاش وہ لمحات لوٹ آتے جہاں ہمارے زخم دل کی مرہم پٹی اور تریاق کا کام ہوتا کہ وہاں کی نسیم صبح کے جھونکوں اور جگہ کی دلکشی سے ہی ہماری روح کو حیات تازہ اور زندگی ملے گی۔

وہاں بڑی نہر ہے جس کے پانی صاف و شفاف، اس کے کنارے گھنا سا یہ دار درخت جس کی ٹہنیاں اس پر جھوم رہی ہیں اور پانی کے اوپر اس کی پیتیاں اور پھول پچکولے کھاتے گزرتے چلے جاتے اور ریحان خوشبودار پھل اور پھول کی خوشبوؤں سے وہ مقام مشام جاں کو معطر کرتا رہتا تھا۔

۴ اور ۵ ویں بند میں شاعر نے یوں بیان کیا کہ

اس مقام کی عظمت رفتہ، وہاں کی سرمستی، جام و صبو کا دور، مناظر قدرت کی دلکشی و رعنائی، اس پورے منظر کی ادبی عکاسی کے لئے کاش کوئی ادیب و قادر الکلام ہوتا، جو اس کی تصویر کشی ایسی کرتا جس میں وہ سارے مناظر آنکھوں میں پھر جاتے جس سے کچھ راحتِ جان نصیب ہوتی!

۶ اور ۷ ویں میں شاعر نے عاشق کی اندرونی کیفیات کو اس طرح زیر قریطاس لایا کہ وہ معشوق کا دیوانہ بن کر بدنام زمانہ ہو چکا، لیلیٰ مجنون کی صف میں کھڑا ہے، شراب عشق میں اس قدر مخمور کہ مدح و ثنا اور ملامت گری سب برابر ہو گیا ہے، دوستو! ملامت کرنے نہ کرنے سے کوئی فرق نہیں پڑتا، کہ میں تو جیتے جی مرا ہوا پاتا ہوں کہ جو ان حسیناؤں کا پرستار بنا اور ان کا دیوانہ بنا ان کا حشر اس کے سوا اور کچھ نہیں، وہ میری محبوب چاند کی چاندنی کی طرح ہے، اس کی ضوفشانی سے، اس عکس جمال سے قلب و جاں، دیدہ و دل اپنے مشام جاں کو معطر کر رہے ہیں، لیکن میرے دل میں اس کے پانے کی تمنا اور اس سے وصال کی خواہش صدا بصر اثابت ہو رہی ہے جیسے چاند کو پانا محال ہے۔

2.6 شاعر ابوبکر محمد بن زہر۔ حیات و شاعری

ادیب و شاعر محمد بن زہر اسپین کے شہر علم و ادب ”اشبیلیہ“ میں (۵۰۷ھ-۱۱۱۳ء) پیدا ہوئے، آپ کا خاندان طب و ادب، شعر و سیاست میں اندلس کے نابغہ روزگار خاندانوں میں سے ایک ہے، یہ خاندان ابتداء میں جفن شاطبہ کے جنوب مشرقی علاقے میں رہا اور وہاں سے مختلف علاقوں میں پھیل گیا، اس خاندان کے لوگ مختلف ادوار میں طب، فقہ، شعر، ادب، ادارت اور وزارت کے اعلیٰ مراتب پر فائز رہے، ذیل میں ہم اس خاندان کے ان لوگوں کو زیر قلم لائیں گے جنہوں نے طب کے شعبہ میں کارہائے نمایاں سرانجام دیا۔

فہرست

- ۱- عبداللہ بن زہر
- ۲- زہر بن زہر
- ۳- عبدالملک بن زہر بن العلاء بن زہر
- ۴- محمد بن زہر

عبداللہ بن زہر

ان کا پورا نام ”مروان عبدالملک بن ابی بکر محمد بن زہر الایادی“ ہے، اپنے والد کی طرح فقیہ تھے، مگر طب میں شہرت پائی، پانچویں صدی ہجری میں بغداد، مصر اور قیرون میں اطباء کی سربراہی کی، پھر اپنے ملک واپس لوٹ گئے اور امیر مجاہد کے دور میں دانیہ منتقل ہو گئے جہاں امیر مجاہد نے ان کا خوب اکرام کیا اور یہیں سے ان کی شہرت اندلس اور مغرب میں پھیلی، ابن داحیہ ”المطرب“ اور ابن خلکان ”وفیات الاعیان“ میں لکھتے ہیں کہ دانیہ میں انہوں نے خوب جاہ و جلال، شہرت و عزت اور بھرپور دولت کمائی اور وہیں پران کا انتقال ہوا، جب کہ ابن ابی اصیبعہ لکھتے ہیں کہ وہ دانیہ چھوڑ کر اشبیلیہ آ گئے تھے جہاں ان کا انتقال ہوا۔

زہر بن زہر

ان کا نام ”ابو العلاء زہر بن ابی مروان عبدالملک“ ہے، یہ مندرجہ بالا کے بیٹے ہیں، ابی العلاء زہر کے نام سے معروف ہیں، یورپ سے دریافت ہونے والے بہت سے مختلف الاشکال آثار قدیمہ میں لاطینی زبان میں ان کا نام کندہ پایا گیا ہے، جس سے اس زمانے میں یورپ کے طبی حلقوں میں ان کی شہرت کا اندازہ لگایا جاسکتا ہے، یہ فن انہوں نے اپنے والد سے سیکھا، ان کی دسترس فلسفہ اور منطق پر بھی تھی، جب کہ ادب اور فن حدیث قرطبہ کے شیوخ سے حاصل کیا، طب کی نظری اور عملی تعلیم دی اور بہت سارے تلامذہ ان سے فارغ التحصیل ہوئے، امراض کی درست تشخیص کے حوالے سے مشہور تھے، ان کی اس شہرت کی خبر اشبیلیہ کے امیر المعتمد بن عباد کو ہوئی تو انہوں نے انہیں بلا کر اپنے دربار سے منسلک کر لیا، 484 ہجری کو جب مراہطین نے اشبیلیہ پر حملہ کر کے اس کے امیر کو قید کر لیا تب تک وہ وہیں تھے، پھر سلطان یوسف بن تاشفین المرابطی نے انہیں اپنے دربار سے منسلک کر لیا اور وزارت کے منصب پر فائز کیا، ابن الابار اور ابن دحیہ کے مطابق ان کی وفات 525 ہجری کو کندے کے درمیان ایک پھوڑے کی وجہ سے ہوئی اور ان کی لاش اشبیلیہ لے جائی گئی، مگر ابن ابی اصیبعہ کہتے ہیں کہ ان کی وفات اشبیلیہ میں ہی ہوئی تھی۔

عبدالملک بن ابی العلاء بن زہر

ان کا نام ”ابو مروان عبدالملک بن ابی العلاء زہر“ ہے، مندرجہ بالا کے بیٹے ہیں اور اس خاندان کے مشہور ترین فرد ہیں، اشبیلیہ میں پیدا ہوئے مگر مترجمین نے ان کے سال پیدائش کا ذکر نہیں کیا، ان کا سال پیدائش 484 اور 487 ہجری کے درمیان کا کوئی سال ہو سکتا ہے، اندلس میں اپنے زمانہ کے مشہور ترین طبیب تھے، طب کی تاریخ ان کے خطرناک تجربات اور طب میں جملہ اضافوں اور دریافتوں کا تذکرہ سنہرے حروف میں کرتی ہے، وہ پہلے (عربی) طبیب تھے جنہوں نے حلق یا شرح سے مصنوعی غذائیت کا طریقہ دریافت کیا، یہ اور اس قسم کے دوسرے تجربات اور دریافتوں پر بحث انہوں نے اپنی طبی تصانیف میں بھی کی ہے جن میں قابل ذکر، کتاب التیسیر فی المداواہ والتدبیر جو کئی زبانوں میں ترجمہ ہو کر شائع ہو چکی ہے، کتاب الاقتصاد فی اصلاح النفس والاجساد، کتاب الاغذیہ، کتاب الجامع۔

ان کے بیٹے ابو بکر بھی طبیب تھے، اور ساتھ میں شاعر بھی تھے، اور ایک بیٹی بھی طبیبہ تھیں، 557 ہجری کی وفات پائی، حیرت کی بات یہ ہے کہ ان کی وفات بھی اپنے والد کی طرح ایک پھوڑے کی وجہ سے ہوئی تھی۔

محمد بن زہر

ان کا نام ”ابو بکر محمد بن ابی مروان“ ہے، مندرجہ بالا کے بیٹے ہیں، الحفید بن زہر کے نام سے مشہور ہیں، اشبیلیہ میں 507 ہجری کو پیدا ہوئے، عملی طبیب تھے، حسن معالج اور حسن تدبیر میں ان کا کوئی ثانی نہیں تھا، ان کی تصانیف میں صرف طب عیون (آنکھوں کا طب) پر ایک مقالہ مذکور ہے، ابن زہر کے ساتھ ان کی بھانجی بھی ان سے طب کی تعلیم حاصل کرتی تھیں اور فن تولد (پیدائش) اور عورتوں کے امراض کی ماہر تھیں۔

ابو بکر بن زہر کی شہرت کی وجہ صرف طب کے شعبہ میں ان کے کارہائے نمایاں کی وجہ سے نہ تھی، بلکہ وہ ایک باکمال شاعر بھی تھے، ان کے فقہی، لغوی اور ادبی ثقافت بہت گہری تھی جس پر کسی کو کلام نہیں تھا، ان کی ایک نظم ”ایہا الساتی“ (اے ساتی) مشرق و مغرب میں بہت مشہور ہے، فن لغت، فقہ اور طب میں دسترس اور کمال پیدا کیا، مزید علوم و معارف حاصل کرنے اور علمی تشنگی بچھانے کی خاطر کئی دور دراز ملکوں کا سفر کیا۔

لیکن شعر و ادب سے ذاتی دلچسپی کی وجہ سے آسمان علم و ادب کے نور تاباں بن کر چھا گئے، مختلف موضوعات پر طبع آزمائی کی، جس کے نتیجہ میں ایک شعری دیوان وجود میں آ گیا، شعر کی ایک نئی قسم ”موشح“ کی نسبت بھی آپ کی طرف کی جاتی ہے، گویا فن موشح کے موجدین میں سے ایک ہیں۔

شہابن مراہطین کے دربار سے ایک مدت تک وابستہ رہے، مراکش میں مملکت مراہطین کے شاہ ابو یوسف یعقوب نے دربار میں طلبی کی وہاں

مالا مال کر دیا، ایک علاقہ کا جاگیردار بنا دیا، اور امور سلطنت میں شاہ آپ کی رائے طلب کرتا اور آپ کی طرف رجوع کرتا، مشورہ لیتا، اس قدر نوازشات، انعامات و اکرامات نے شاہ کے دوسرے وزیر خاص ابو زید کے اندر حسد کی آگ لگا دی اور غصہ سے آپ سے باہر ہو گیا، سازش کر کے اس نے زہر آمیز مشروب پلا دیا اور ہمیشہ کے لئے موت کی نیند سلا دیا، مراکش میں مقبرہ امراء میں (۵۹۵ھ-۱۱۹۸ء) کو سپرد خاک کیا گیا۔

2.7 نوع النص (متن کی قسم)

نوع النص (متن کی قسم مندرجہ بالا موشح غزل کے زمرہ میں آتا ہے، اس کو شعر غنائی بھی کہا جاسکتا ہے، اس زمانہ کے معروف و مشہور اصول شعر سے ہٹ کر ایک نئے انداز سے یہ موشح نظم کیا گیا جس کا مقصد یہ تھا کہ موشح کے لحن میں گایا جائے، اسپینی نغموں میں اس زمانہ کے ایکٹرس ہیر اور گانے بجانے والیاں اسپینی سُر کے ساتھ شعر کہتیں اور رقص و سرود سے مجلس کو جلوہ آرا کرتیں۔

یہ بھی کہا گیا ہے کہ یہ موشح غیر موزون الفاظ کا مجموعہ ہے، جو رفتہ رفتہ ایک فن کی شکل اختیار کر لیا، بعد میں اس فن میں تبدیلی اور ترقی ہوئی، اس کے مناسب لحن اور سُر ایجاد کیا گیا جس کی لے پر شعر گوئی سے مجلس نوا سنج ہوتی۔

2.8 موشحات اور اس کے موضوعات

فن موشح کے موضوعات میں سے جام و صبو کا ذکر عشق و معاشقہ مناظر قدرت کی تصویر کشی، رقص و سرود ہے، مرو زمانہ کے ساتھ ساتھ اس فن میں مزید دوسرے موضوعات کا بھی اضافہ ہوا، جیسے مدح سرائی، اور ہجو گوئی وغیرہ، اس کے بعد عامیانہ اور شعری الفاظ در آئے اس کی وجہ سے ادباء اور شعراء کی توجہ کم سے کم ہوتی چلی گئی، یہاں تک کہا جاتا ہے کہ فن زجل اسی فن سے مشتق ہوا اور صفحہ وجود میں آتا۔

2.9 عبارت اور متن کی مناسبت و ابعاد

فن موشح کی کئی مناسبتیں اور ابعاد پائی جاتی ہیں، اکثر کا تعلق فن طرب و موسیقی سے ہے، اور اس کے ابعاد میں سے شوق ملاقات، عشق و محبت، مہر و وفا، ماضی کی یادیں، جام و صبو اور شراب و کباب اور شاندار گذشتہ کی محبت و تعلق اور ایک ایسے محبوبہ کی تعریف و توصیف جس کے بغیر شاعر کو نہ قرار و تسلی اور نہ ہی صبر و سکون میسر۔

2.10 مضمون شعر

ابو بکر فرط محبت، وطن عزیز کا اشتیاق، دیار میں گزرے لمحات محبوب سے وابستہ یادیں اور خوشی و مسرت اور شادمانی کے خوابوں میں نشہ میں بدمست و بدحواس ہیں۔ اس بات کے متمنی و خواہاں ہیں کہ خلیج میں گزرے ایام پھر سے لوٹ آئیں جہاں کے پھولوں کی خوشبوئیں، مقام دارین کے مشک و عنبر سے

ہیں، وہاں نہر بہہ رہی جس کے اوپر گھنسا یہ دار درخت کی ٹہنیاں جھوم رہی ہیں، اس کے پتے پانی اوپر اس طرح تیر رہے ہیں جیسے ریحان درخت کی خوشبودار ٹہنیاں۔

2.11 مضمون اور اس کی خصوصیات

نص (اشعار) کے مطالعہ سے معلوم ہوتا ہے کہ یہ ایسا منظوم کلام ہے جس کا حقیقی تجربہ سے کوئی تعلق نہیں، اور شاعر کا مقصد محض موسیقی تقطیع کی ایک قسم پیدا کرنا ہے، اور یہ بات ہم اس لئے کہہ رہے ہیں کہ اس موشخ کے معانی میں کوئی جدت نہیں ہے، شروع سے لے کر آخر تک تمام معانی و مفاہیم متداول ہیں۔ دیکھئے:

السكر من غير خمر (بغیر شراب کے مدہوشی)۔ تمنى عودة الأيام الخالية (گذشتہ ایام کے لوٹ آنے کی تمنا) و وصف النهر (نہر کی وصف بیانی) و التساقی (مے گشی) و العذل (لعن طعن) و الابتلاء بالغوانی (زیب و زینت سے بے نیاز پیکر حسن و جمال کا اسیر ہو جانا) و جنایة الحبیبة (محبوبہ کا مرتکب گناہ و جرم ہونا) درازی زمانہ سے شعراء ان معانی و مفاہیم کو اپنی شاعری میں استعمال کرتے چلے آ رہے ہیں۔ محبوبہ کو مہتاب و ہرن سے تشبیہ دینا تو اس قدر کثیر الاستعمال ہے کہ زمانہ جاہلیت کے شاعر سے لے کر شوقی و بشامہ الخوری تک کہ شعراء کے یہاں اس کا بھر پور استعمال ملتا ہے۔

موشخ ہی سے محبت، مست و بے خودی، مے نوشی، شراب، نہر، موسیقی اور باغات کے اس ماحول کا علم ہو جاتا ہے، جس میں یہ صنف شاعری پروان چڑھی ہے، لیکن ان سب کے باوجود اس میں پر تکلف تجربہ اور فنی ضعف ہے۔

اور میں کہتا ہوں کہ اس موشخ کو نظم ہی اس لئے کیا گیا ہے کہ اس کو گا کر پڑھا جائے، اور اس کو پڑھنا اور اور سننا اسی وقت بہتر ہے جب اس کو گا کر پڑھا جائے، جب لہجہ طرب آمیز اور آواز ترنم خیز ہو تو اس وقت اس کے مطلوبہ موسیقی تقطیع پر ہم بے خود ہو جاتے ہیں۔

بلاشبہ یہ موشخ طرب آمیز موسیقیت سے بھر پور اور مشترک قافیوں کے مابین تعلق کی پروردہ ہے، جس کو بار بار الگ الگ مقطع میں دوہرایا گیا ہے، اور یہ ہی اسی کی تنہا خصوصیت ہے۔

جب معانی و مفاہیم کے بے فیضی کی جانب نظر کرتے ہیں تو ہمیں بے خیالی نظر آتی ہے، جہاں رنگ و بناوٹ کی نہ تو کوئی جدید شکل و صورت ہے اور نہ ہی کوئی لطیف جھلک، بلکہ شاعر ہمارے سامنے وہی دیرینہ صورتیں پیش کرتا ہے جس سے ہم قدیم شاعری میں بار بار پڑھ کر اکتا گئے ہیں۔

اس نص میں ایک طبعی اثر ہے لیکن وہ خشک ہے اس کے ہوتے ہوئے ہم شاعر اور مظاہر قدرت کے درمیان خالق کی ہم آہنگی کا احساس نہیں کر سکتے، ابو بکر (شاعر) نے محض ان مظاہر کو پیش کیا ہے جن میں کوئی زندگی نہیں، مثلاً ”النهر تظللہ الأشجار المورقة“ پتہ دار درخت نہر کے لیے سایہ کیے ہوئے ہیں، السماء یجری حاملاً أعصان الریحان وأوراقها: پھول کی شاخوں اور ان کے پتوں کو جاری پانی اٹھائے ہوئے ہے۔ امکان حسن بھیج: یہ جگہ خوش منظر ہے۔ المنزه كالعروس: باغ دوہن کے مانند ہے۔

اور اس موشخ میں شاعر کا حزن و ملال مصنوعی ہونے کی بنا پر بے معنی ہے، کیونکہ شاعر موشخ پر احساسات و جذبات کا پرتو ڈالنے کے لئے انہیں معانی کو دوہراتا ہے جو عموماً اصحاب موشخ کے یہاں بکثرت متعارف ہیں۔

نص کے اسلوب پر نظر کرنے سے دو باتیں معلوم ہوتی ہیں: (۱) تعبیر کا معانی و مفاہیم سے تعلق۔ (۲) موشخ کو نظم کرنے کا طریقہ کار

جب کلام میں محض موسیقیت پیدا کرنے کے لئے کسی بناوٹی تجربہ کا سہارا لیا جائے گا تو اس کی تعبیر میں بھی بناوٹ کی جھلکیاں نظر آئیں گی، یہاں کچھ الفاظ و جملے ایسے ہیں جو بے معنی و بے محل ہیں، اگر موسیقی طرز کی ضرورت کا خیال نہ ہوتا تو ان کے لانے سے کوئی قابل قدر فائدہ نہ تھا، مثلاً ”ماللکئیب المشوق“ کے جملہ کو ”من سکرہ لا یفیک“ کے ساتھ لانے کی ضرورت محض موسیقیت پیدا کرنا ہے، اگر یہ ضرورت نہ ہوتی تو بھی یہ ایک ایسا موسیقی جملہ بن جاتا جو موجودہ جملہ سے زیادہ اپنے اندر جذبات کو تعبیر کرنے کی طاقت رکھتا ہے، اسی طرح ”دوح علیہ أنیق“ میں لفظ ”علیہ“ ہے، جس کو صرف موسیقی ضرورت کی بنا پر لایا گیا ہے، اگر اس کے بعد کے جملہ ”مؤرق الأفنان“ کو حذف کر دیا جائے تو بھی معنی میں کوئی تبدیلی نہیں ہوگی، اور ”تحدو“ کے بعد ”تسوق“ لانا یا ”هلال“ کے بعد ”و کله“ اور اسی طرح لفظ ”غزلان“ کے ساتھ لفظ ”سائر“ لانا کتنا بھدا اور بے ڈھنگا معلوم ہوتا ہے۔

اور نص میں تعبیری غلطیاں بھی ہیں، مثلاً: ”إذ یستفاد“ یہاں فائدہ کا ذکر شعری اعتبار سے غیر مناسب ہے، اسی طرح ”یکاد“ کے ساتھ ”إذ“ کا استعمال سننے والوں کے لئے ناگوار لگتا ہے، اسی طرح ”یحی لنا بالغروس“ اور ”منزہ کالعروس“ بھی ہے کہ پہلے جملہ میں لفظ ”غروس“ کا استعمال ایک سقم ہے، اور دوسرے جملہ میں لفظ ”منزہ“ کا استعمال بد نما معلوم ہوتا ہے۔

اور شاعر نے تجنیس کا بڑا سہارا لیا تا کہ نغمہ کا تسلسل باقی رہے، مثلاً ”العروس والعروس“ و ”حیا و حیا“ اور کبھی الفاظ متقاربہ کا سہارا لیا ہے، اور معنی پر کوئی توجہ نہیں کی، اور یہ بات اکثر ایک دوسرے سے مشابہ قافیوں میں نظر آتی ہے۔ جیسے: ”تستعاد، یستفاد، الخلیج، البھیج، الأریج، الغوانی، المعانی“ وغیرہ الفاظ میں موجود ہے۔

اور اس نص میں بیان و بدلیج سے متعلق: استعارہ، تشبیہ، جناس اور طباق کی ترتیب و ترکیب میں تکلف پایا جاتا ہے، استعارہ کی مثال ”یحینا“ جو کہ مشہور ہے، اور تشبیہ میں ”منزہ کالعروس“ اب سے پہلے بھی بہت سے لوگوں نے اس تشبیہ کا استعمال کیا ہے۔ اور استعارہ کی ایک اور مثال: ”أضغاث فکر“ جو کہ معروف و مشہور ہے، اور سب سے مشہور اور بد نما تشبیہ چاند اور غزال (ہرن کا بچہ) سے تشبیہ دینا ہے۔

اس کا مطلب یہ ہے کہ شاعر کی خیال آرائی میں کوئی نیا پن نہیں ہے کہ کلام کی جدید شکلیں اور صورتیں سامنے آئیں، اور معانی و مفاہیم کو زندہ و تابندہ الفاظ میں ڈھالنے کی کوشش ہو، بلکہ محض ایسے الفاظ کو استعمال کیا گیا جو موسیقیت سے بھرپور ہیں، اور ان الفاظ کو اختیار کرنے میں اصلاً ان حروف کو سامنے رکھا گیا ہے جو ایک دوسرے سے مشابہ ہیں۔ بہر حال اس نص میں اس تقطیع پر بھی اضافہ ہے جس کا پڑھنا موشخ کی ہر قسم کو جاننے کے لئے ضروری ہوتا ہے۔

اس موشخ کو عام طور سے ایک وزن اور ایک قافیہ سے نظم کیا گیا ہے، لیکن اس کے ساتھ ساتھ اس میں ایک معین طریقہ کا بھی التزام کیا گیا ہے کہ اس موشخ کو نظم کرنے میں مقطعات کی دو قسمیں کی گئیں ہیں۔

پہلی قسم کے ہر مقطع میں قافیوں کا تکرار ہے، جیسا کہ ان کے مطلع میں موجود ہے، یعنی ۱۵/۳۱ کے جملے مقطعات میں ایک دوسرے سے مشابہ

اور ”من غیر خمیر“ کے مشابہ قافیوں میں: و الماء یجری . أضغاث فکر . یا لیت شعری . ہیں۔

اسی طرح ”من سکرہ لا یفیک“ کے مشابہ قافیوں میں ”دوح علیہ أنیق“ یعود منہ فریق . غزال انس بفقہ“ وغیرہ ہیں۔ دوسری قسم میں ہر مقطع میں قافیوں کی تبدیلی ہے، جو قافیے دوسرے مقطع میں ہے، وہ نہ چوتھے مقطع میں ہے اور نہ چھٹے مقطع میں، یعنی ہر مقطع کے قافیے الگ الگ ہیں، شاعر نے مقطعات کے پہلے مصرعوں اور ان کے مقابل کے مصرعوں کے لئے ایک عدد کے تفعیلے لانے کا التزام کیا ہے، لہذا مقطع اول کی دونوں قسموں کا وزن مستفعلن فاعلان فاعلاتن فعل ہے، اسی طرح مقطع ثالث مقطع خامس اور مقطع سابع کا بھی یہی وزن ہے۔ اور ۶/۴/۲ کے مقطعات میں بھی شاعر نے سوائے آخری مصرعوں میں معمولی تبدیلی کے اس عدد کے تفعیلے لانے کا التزام کیا ہے، مقطع ثانی کے دوسرے مصرع میں اسی طریقہ پر دو تفعیلے فاعلاتن فع آئیں ہیں۔ جو کہ علم عروض میں جائز ہے۔

اور پانچویں مقطع کے پہلے مصرعہ میں معمولی تبدیلی ہوئی تو ”کالذی کان“ فاعلاتن فعل کے بجائے فاعلاتان کے وزن پر آیا، یہ طریقہ بھی علم عروض میں جائز ہے۔

اس موخ میں وزن کا بھی خیال رکھا گیا ہے، لیکن شاعر نے بیک وقت دو وزن کا بھی استعمال کیا ہے جو کہ صنف موشحات میں ایک نئی چیز ہے، اس طرح کہ بحر ”بسیط“ جس کے اوزان ہیں:

مستفعلن ، فاعلن ، مستفعلن فعلن . مستفعلن ، فاعلن مستفعلن فعلن کے ایک مشتق کو لیا جس کا نام ”منہوک“ ہے اور بحر ”مدید“ جس کے اوزان ہیں:

فاعلاتن فاعلن فاعلاتن . فاعلاتن فاعلن فاعلاتن کے بھی ایک ہی مشتق کو لیا، جس کا بھی نام ”منہوک“ ہی ہے، اسی طرح بحر مل میں بھی جائز ہے۔ اس کے علاوہ موشحات کے مقطعات کو مختلف زمانوں میں مختلف نام دیئے جاتے رہے، بہر حال ان میں جو مشہور ہیں وہ مندرجہ ذیل: موخ کی تقسیم یوں کی گئی ہے: ۶/ قفل اور ۵/ بیت۔ لیکن اصحاب موشحات نے اس تقسیم کو دائمی قرار نہیں دیا۔ جن مقطعات میں ہم قافیوں کا تکرار پاتے ہیں ان مقطعات کو ”اقفال“ کہتے ہیں، جیسا کہ اس موخ کے ۱/۵/۳ کے مقطع میں ہے اور جن مقطعات میں قافیوں کا تکرار نہیں ہوتا، بلکہ ان میں کچھ تبدیلی ہوتی ہے، تو ان مقطعات کو ”ابیات“ کہتے ہیں، جیسا کہ اس موخ کے ۶/۴/۲ کے مقطعات میں ہے۔

یہ ضروری ہے کہ موخ کی ابتداء قفل سے کی جائے اور اس کو ”مطلع“ کہا جائے اور اختتام بھی کسی قفل پر ہو اور اس کو ”خسر جة“ کہا جائے اور یہ بھی ضروری ہے کہ ہر قفل کے بعد ایک بیت لایا جائے، لیکن دو قفل یا دو بیت پے در پے لانا جائز نہیں ہے۔ کسی نے بیت اور قفل کو ”سمط“ کا نام دیا ہے، تو کسی نے مطلع کو ”لازمة“ اور بیت کو ”دور“ کا نام دیا ہے۔ کسی نے قفل کے ہر جزء کو ”غصن“ اور بیت کے ہر جزء کو ”سمط“ کا نام دیا ہے، تو کسی نے قفل اور بیت کو ”دور“ کہا ہے۔

2.14 خلاصہ

خلاصہ کلام یہ کہ شاعر ابو بکر محمد بن زہرا سپین کے مشہور ”اشبیلیہ“ میں پیدا ہوئے، عصر ایوبی کے بڑے طبیب اور ادیب و شاعر میں آپ کا شمار ہوتا ہے، معاصر ادباء و شعراء نے آپ کے شاعرانہ کمال کا اعتراف کیا ہے، فصیح و بلیغ کلام اور حسن ادا، سلاست و روانی، معنی کی وضاحت مناظر فطرت کی تصویر کشی، حکمت و دانائی سے بھرپور آپ کے اشعار کی خصوصیات میں سے ہے، مذکورہ اشعار فن موخ کا عمدہ نمونہ ہے اور یہ ”بحر جُثث“ میں نظم کہی گئی ہے، علم بدیع

عاشق زار کا حال دل نفسیاتی کیفیات و احساسات، معشوقہ کی چاند سے تشبیہات، جام و صبو، شراب و کباب، عشق و مستی، گذرتے ہوئے دنوں کی تمنا، ان مقامات کی تعریف و توصیف جہاں وصل یار ہوتا تھا، اور جہاں سرگوشی، راز و نیاز کی باتیں ہوتی تھیں، وہ نہریں، وہ پتیاں، وہ ٹہنیاں، وہ گھٹنا چھاؤں، وہ سبزہ زار باغ، وہ نسیم صبح کے جھونکے، وہ اٹھکھیلیاں کھاتے پانی کا شور و ترنم جس نے شاعر کے تخیل کو ایک بلند پروازی عطا کی اور یہ احساسات نظم کی صورت میں پیش کیا جس میں ادب کی نیرنگی، خیال کی ندرت اور عکسِ جمال کون و مکان کا حسین امتزاج ہے۔

2.15 تمرینات

۱۔ درج ذیل اشعار پر درست اعراب لگائیے۔

ما للمولہ من سکرہ لایفیک
 من غیر خمر یا للکئیب المشوق
 ہل تستعاد آیامنا بالخلیج
 إذ یستفاد من النسیم الأریج
 واذ یکاد حسن المکان البهیج
 أن یحیینا

۲۔ مندرجہ ذیل اشعار کا سلیس ترجمہ کیجئے۔

نہر اظلہ دوح علیہ أنیق

مورق الأفنان

والماء یجری وعائم وغریق

من جنی الریحان

أو هل أذیب یحیی لنا بالعروس

ما کان أحلی

عیش لعلہ یعود منہ فریق

کالذی قد کان

۳۔ مندرجہ ذیل الفاظ کے معنی بیان کیجئے

السكران — الخمر — الکئیب — الأفنان — الأوطان — العروس — الألحان — الریحان — الأنیق

العائم — الغریق — أضغاث فکر — العذل — الغوانی — المبتلی — العاطر — الهلال — الغزال — السلوان

2.16 نمونے کے امتحانی سوالات

- ۱۔ کسی پانچ اشعار کی جامع تشریح کیجئے۔
 ۲۔ فن موخ پر ایک نوٹ تحریر کیجئے۔
 ۳۔ ابوبکر بن محمد ہر کی زندگی اور حیات و شاعری پر ایک تفصیلی نوٹ قلم بند کیجئے۔
 ۴۔ اشعار پر اعراب لگائیے اور ان کا ترجمہ کیجئے۔

2.17 فرہنگ

ولہ	تولیہا	شدت غم میں ڈالنا
السكر	نشہ، مستی	مصدر
سكر	سکرا	بیہوش ہونا، نشہ میں ہونا
افاق	إفافة	صحت یاب ہونا
الخمر ج	من إغماء	ہوش میں آنا
خمر ن ض	خموراً	انگوری شراب
كتب	كآبة	چھپانا
ندب	ندباً	غمگین ہونا، شکستہ دل ہونا
وطن ج	أوطان	میت پر رونا، میت کی خوبیاں شمار کرنا
استعداد		جائے سکونت، اقامت گاہ
استفاد		لوٹنے کو کہنا
النسيم		حاصل کرنا
أرج	أرجاً و أريجاً	نرم ہوا
البهيج . بهيج	بہجاً و بہيجاً	خوشبودینا، مہکنا
الدوحة ج	دوح	دلکش ہونا
أنق	أنقاً	بڑا پھیلا ہوا درخت
أنيق		خوش ہونا، پسند کرنا
		خوش، سلیقہ مند، مہذب، جاذب

سیدھی شاخ	أفنان	ج	الفنن
ڈوبنا	غرقاً	ـ	غرق
درخت سے پھل توڑنا	جنياً و جنياً	ـ	جنى
ہر ایک خوشبودار پودہ	ریاحین	ج	ریحان
میٹھا ہونا	حلاوة وحلواناً	ـ	حلا
عاشق / معشوق	أحبة	ج	حبیب
پلانا	سقیاً	ـ	سقی
بھرنا	یملو		ملاً
پاک صاف ستھرا			منزه
من گھڑت باتیں	أضغاث	ج	ضغث
حدی پڑھنے میں آواز بلند کرنا	حدواً وحداءاً	ن	حدا
جانور کو پیچھے سے ہانکنا	سوقاً وسیاقاً	ـ	ساق
ملامت کرنا	عذلاً	ن ض	عذل
آزمائش کرنا	ابتلاء		ابتلی
وہ عورت جو حسن و جمال کی وجہ سے آرائش سے بے نیاز ہو	غوان	ج	غانیة
سرخی مائل ہونٹ	لمياً لمی	ـ	لمی
(عطر زیادہ لگانے والا) عطر بیز			عاطر
خوش منظر			ری
ہرن کا بچہ	غزلة و غزلان	ج	غزال
تسلی پانا	سلواً سلواً سلواناً	ـ	سلا

2.16 سفارش کردہ کتابیں

- ۱۔ الأَدب الأَندلسی: موضوعات و فنونہ: دہ، مصطفیٰ الشکلعة دار العلم بیروت، طبعہ 1975/3
- ۲۔ ابن زہر الحفید: وشاح الأَندلس: دہ، فوزی سعید عیسیٰ دار المعارف بالاسکندریة 1993
- ۳۔ الذخیرة فی محاسن أهل الجزیرة۔ ابن بسام: تحقیق، دہ احسان عباس: بیروت 1979
- ۴۔ فی الأَدب الأَندلسی: دہ، جودت الراجحی: دار المعارف بمصر 1975



